

Il-Varjazzjoni Interna f'Erbat Ibliet Maltin

Studenta:

Diane Cutajar

Tutor:

Dr Michael Spagnol

1. Dañla

Mir-riċerka li saret dwar il-varjazzjoni lingwistika fil-gżejjer Maltin nafu li minn lokalità għal oħra l-lingwa tvarja mhux biss fonetikament u fonoloġikament iżda grammatikalment u lessikalment ukoll. Kienu ftit l-istudji li ħarsu lejn il-varjazzjoni fi hdan il-lokalità u għalhekk fir-riċerka tiegħi pruvajt b'mod sistematiku nwieġeb dawn iż-żewġ mistoqsijiet: Huwa minnu li nsibu varjazzjoni fl-istess lokalità? Jekk iva, kemm hi qawwiya l-preżenza tal-varjazzjoni interna?

2. Xi nkiteb dwar il-Varjazzjoni Lingwistika

Milroy (2005) jargumenta li t-trasmissjoni tal-lingwa hija proċess soċjali għax tghaddi minn persuna għal oħra, minn grupp għal iehor, u minn generazzjoni għal oħra u allura l-varjazzjoni lingwistika tiġi trasmessa bl-istess mod fil-kuntest soċjali. Borg (2011) jispjega li meta fil-varjetajiet ta' lingwa jkun hemm differenzi fuq il-livelli lingwistiċi kollha, dawn jissejgħu “djaletti”, f'kuntrast mal-“aċċenti”: varjetajiet b'differenzi fil-hoss biss. Abbazi ta' numru ta' eżempji, Borg jikkonkludi li fil-kuntest lokali nistgħu nitkellmu dwar differenzi djalettali.

2.1. Il-Varjazzjoni Fonetika

Il-varjazzjoni fuq il-livell fonetiku tirreferi għad-differenzi fil-artikolazzjoni tal-vokali u tal-konsonanti u kif dawn jitlissnu waħedhom jew f'kuntest partikolari. Robinson (2019) jagħti eżempju mill-Ingliż Britanniku b'pari bħal *book/buck* u *look/luck* biex jispjega kif il-kelliema min-naħa tat-Tramuntana u min-naħat iktar lejn in-nofs tal-Ingilterra jippronunzjawhom bħala omofoni bix-xufftejn iktar ittundjati, u ma jiddistingwux bejniethom. Min-naħa l-oħra, kelliema min-naħa tan-Nofsinhar jippronunzjaw il-vokali f'pożizzjoni iktar newtrali.

Fil-kuntest lokali, Borg (1988) jagħti eżempji bħall-varjant min-Nadur [tə' bɔjɔp] f'kuntrast mal-forma fil-Istandard [tə' bi:p] u [zər' bɛʊn] fil-varjetà mitkellma f'Ta' Kerċem f'kuntrast ma' [zər' bu:n] fil-Istandard. F'xi varjazzjonijiet djalettali nstab repertorju vokaliku differenti minn dak fil-Malti Standard (Borg u Azzopardi-Alexander, 1997), nġhidu aħna, waqt li fil-Istandard insibu hdax-il oppożizzjoni vokalika, Farrugia (2016) sab li n-Naduri għandu erbatax, mentri s-Sannati jhaddan hmistax-il waħda.

Minkejja li inqas komuni, insibu wkoll differenzi f'xi fonemi konsonantali. Vanhove (1991) issib li f'idjolett fil-Imtaħleb għadha tintuża l-fonema faringali /ʕ/ fi kliem bħal ['yɪrʕɐ] (*jirgħa*) u [ʕɐ:'dʒi:n] (*ghagin*).

2.2. Il-Varjazzjoni Morfosintattika

Lokalment għandna wkoll evidenza ta' varjazzjoni grammatikali, kemm fil-morfologija kif ukoll fis-sintassi. Jekk niehdu l-plural bħala eżempju, insibu li l-Malti juża żewġ sistemi: il-plural shiħ u l-plural miksuri (Bugeja, 2018; Farrugia, 2013). Borg (1988) sab xi varjanti tal-plural li mhumiex standard, fosthom il-plural miksuri *prieter* minflok *purtieri* fin-Nadur u *sfieter* minflok *sefturi* f'San Ġiljan.

Barra minn hekk, fil-Malti Standard insibu kostruzzjoni sintattika biex infissru l-progressiv jew drawwa ristretta, eżempju *qed imur*. Fl-Istandard in-negattiv jinbena biż-żieda ta' *mhux*, eżempju *mhux qed imur*, iżda fid-djalett tal-Imgarr jintuża ċ-ċirkumfiss tan-negattiv ma' *qed*, ngħidu ahna *ma qedx imur* (Camilleri Grima, 1987).

2.3. Il-Varjazzjoni Lessikali

Il-varjazzjoni lessikali tirreferi għall-varjazzjoni fil-kliem u t-tifsir tiegħu (Radford, Atkinson, Britain, Clahsen, u Spencer, 2009). Borg (2011) jikklassifika l-varjazzjoni lessikali fi tnejn: fl-ewwel grupp insibu varjanti li jirreferu għall-istess entità bħal *denfil* fl-Istandard u *ljun il-baħar* fix-Xlukkajr, waqt li fit-tieni grupp insibu każijiet ta' kelma wahda li tibdel it-tifsir f'varjetajiet differenti, ngħidu ahna *boxxla* fl-Istandard tirreferi għal *compass* mentri f'ħafna djaletti tirreferi għal antiporta.

Geeraerts (1994) jikklassifika l-varjazzjoni lessikali f'erba' tipi, b'eżempji mill-qasam lessikali tal-ilbies. Jibda bil-varjazzjoni semasjoloġika li tiġbor kliem li kapaċi jkollu bosta tifsiriet, jiġifieri jmur lil hinn mill-idea ristretta u ġenerali li jgħorr miegħu, ngħidu ahna l-kelma *pants* li tirreferi għal kwalunkwe

tip ta' qalziet. Fit-tieni tip ta' varjazzjoni, li hu jsejthilha varjazzjoni onomasjoloġika, l-istess referent jista' jissejjah b'għadd ta' termini li huma semantikament distinti, eżempju *pants*, *jeans* u *trousers*. It-tielet tip jittratta l-varjazzjoni formali, li turi kif l-istess tip ta' referent jista' jissejjah bi kliem li jista' jkun semantikament l-istess jew differenti, ngħidu ahna d-differenza bejn *pants* u *trousers* mhix daqstant semantika imma stilistika. L-aħħar tip li jiddistingwi hu l-varjazzjoni kuntestwali. Jgħid li l-preferenza li tifsira tiġi espressa b'forma u mhux oħra jaf tkun riżultat tal-influwenza ta' fatturi kuntestwali, bħal sitwazzjoni partikolari li titlob mill-kelma stil ta' taħdit tekniku jew formali.

3. Il-Fatturi Soċjolingwistiċi

Insibu numru ta' proċessi ekstralingwistiċi li jwasslu għall-varjazzjoni lingwistika, li l-kelliema mhux dejjem ikunu konxji tagħhom. F'dan l-istudju nħares fid-dettall lejn tlieta minn dawn il-fatturi soċjolingwistiċi: is-sess, l-età u l-ġeografija.

3.1. Is-Sess

Numru ta' studji soċjolingwistiċi jidentifikaw is-sess bħala fattur soċjali sinifikanti ħafna fl-istudju tal-varjazzjoni lingwistika u l-iżvilupp

tal-lingwa. Eckert (1989) jgħid li l-irġiel u n-nisa fi hdan l-istess soċjetà jesperjenzaw il-hajja, il-kultura u s-soċjetà nnifisha b'modi differenti. Mir-riċerka tiegħu, Labov (1990) jgħid li n-nisa jhaddnu l-idea ta' prestiġju iktar mill-irġiel u jitkellem dwar tendenza li l-irġiel jużaw aktar forom mhux-standard waqt li n-nisa jippreferu l-istandard għax iqisuh aktar ta' prestiġju. Lakoff (1973) tosserva li xi vokabularju, eżempju dak marbut mal-kuluri missellef mill-Franciz, bħal *mauve*, *lavender* u *magenta*, ma jintużax mill-irġiel għax jitqies "femminili".

Lokalment ukoll insibu differenzi lessikali bejn l-irġiel u n-nisa. Busuttil (2013), għall-istudju tagħha dwar il-qasam lessikali tax-xagħar, tagħzel informanti kollha nisa minhabba li dawn ġeneralment ikollhom xagħarhom itwal u allura jkunu midhla ta' iktar stili u iktar espressjonijiet mill-irġiel. Fi studju dwar ir-registru tal-ilbies, Camilleri (2015) josserva li ġeneralment l-irġiel jinqdew b'termini ġenerali bħal gakketta, waqt li n-nisa aktarx li jkunu iktar speċifiċi u jagħmlu distinzjoni bejn tipi ta' oġġett, b'termini bħal gakketta tal-fur u gakketta twila.

3.2. L-Età

Il-kelliema ta' lingwa jadottaw lingwaġġ li jkunu esposti għalih, u

għalhekk, ma nistgħux nippretendu li l-lingwaġġ ta' żewġ ġenerazzjonijiet ikun l-istess għax jgħixu fi żminijiet differenti u jesperjenzaw żviluppi differenti (Coulmas, 2005; Holmes, 2013). Nghidu ahna, il-ġenerazzjoni anzjana kienet esposta għal riżorsi u makkinarju differenti mit-tip ta' teknoloġija li ż-żgħażaġh qed jikbru biha llum, allura l-għarfien ta' lingwaġġ vast u tekniku taż-żewġ ġenerazzjonijiet se jkun f'oqsma li huma familjari magħhom.

Cassar (2013), fit-teżina tagħha dwar il-varjazzjoni lessikali fil-qasam tal-helu, tikkonkludi li varjanti bl-Ingliż bħal *bajd tal-Easter*, *croissant* u *cupcake* kienu iżjed komuni fil-lingwaġġ taż-żgħażaġh. Sitwazzjoni simili tohroġ ukoll fix-xogħol ta' Borg (2016) li jistharreġ il-varjazzjoni lessikali fil-qasam tal-futbol bejn żewġ ġenerazzjonijiet. Josserva li ż-żgħażaġh għandhom tendenza jużaw iktar termini mill-Ingliż, bħal *ippassja*, *away* u *friendly*, waqt li l-adulti jużaw iktar termini bil-Malti, bħal *qassam*, *barra minn daru* u *logħba ta' hbiberija*, rispettivament. L-użu tal-Ingliż hu aktar komuni fost iż-żgħażaġh aktarx minhabba li din il-ġenerazzjoni hi iżjed esposta għal din il-lingwa, b'sorsi bhat-televisin, il-mezzi soċjali u l-ivvjagġar.

3.3. Il-Ġeografija

Illum il-ġurnata, iċ-ċaqliq minn post

għal iehor u minn pajjiż għal iehor żdied, u bla dubju dan huwa fattur importanti li qed iħalli effett fuq kull qasam tal-lingwa (Crystal, 2010). Huma u jharsu lejn djaletti mitkellma f'ambjenti rurali, Chambers u Trudgill (1998) josservaw li aktar ma l-kelliema jkunu ġeografikament distinti, aktar ikollhom differenzi fil-lingwaġġ tagħhom.

Minkejja ċ-ċokon tal-gzejjer Maltin, minn raħal għal iehor insibu l-varjazzjoni lingwistika. Bosta studji juru li fi rħula differenti l-lingwaġġ jinbidel fuq il-livelli lingwistiċi kollha. Studju ta' Attard u Spagnol (2014) jistharreg kif il-lingwa tvarja skont il-fattur soċjolingwistiku tal-ġeografija, b'harsa speċifika lejn il-varjazzjoni lessikali bejn il-Malti Standard u l-Għawdxi, li jiġbor fih il-varjetajiet djalettali mitkellma f'Għawdex. Mill-istudju johorġu numru ta' varjanti li jixhdu l-preżenza tal-varjazzjoni lessikali, eżempju għat-termini *labra tal-inxir*, *ħasira* u *antiporta* fil-Malti Standard, l-Għawdxin jużaw it-termini *ċombin*, *purtiera tal-qasab* u *boxxla*, rispettivament.

4. Il-Methodoloġija

Għal dan l-istudju użajt metodu kwantitattiv. Ifformulajt kwestjonarju

li jinqasam fi tnejn: parti li tistharreg il-varjazzjoni lessikali u parti iżgħar li tiffoka fuq il-varjazzjoni morfosintattika, b'mod partikolari tal-plural u tal-komparattiv. L-ewwel parti fiha 32 stampa ta' oġġetti jew azzjonijiet ġenerali. Għażilt oġġetti li kont konxja li għandhom xi varjanti jew li sibthom fi studji oħrajn. L-informanti riedu jagħtu t-terminu li bih jirreferu għal kull stampa. Il-parti grammatikali, imbagħad, hi maqsuma fi tnejn: parti bi stampi li juru ħafna mill-istess tip ta' oġġett, biex nosserva l-varjazzjoni fil-plural, u l-parti l-oħra turi żewġ stampi għal kull terminu biex bihom nistharreg il-komparattiv. Peress li dan l-istudju jiffoka qabelxejn fuq il-livell lessikali, il-parti tal-kwestjonarju ddedikata għall-grammatika hi verament żgħira.¹

Għal dan l-istharreg ma nintrabatx ma' qasam lessikali wiehed. Peress li nispeċifika fuq il-varjazzjoni interna, kienet tkun diffiċli li nsib numru ta' parteċipanti midhla ta' qasam partikolari fil-partijiet magħzula ta' kull belt. Għalhekk għażilt total ta' 80 kelliem/a minn kull qasam tal-ħajja u li huma mqassma kif jidher fit-tabella li ġejja. Il-partiċipanti minn kull żona kienu maqsumin indaqs bejn irġiel u nisa.

¹ Il-kwestjonarju jinsab f'Appendiċi B tat-teżina tiegħi, f'pp. 92-135.

Tabella 1: Id-Distribuzzjoni tal-Parteċipanti

80 Parteċipant/a							
20 Haġ Qormi		20 Iż-Żejtun		20 Haż-Żebbuġ		20 Ir-Rabat, Għawdex	
10	10	10	10	10	10	10	10
San Ġorġ	San Bastjan	Ir-Raġal ta' Fuq	Ir-Raġal t'Isfel	Haġ Mula	Haġ Muxi	Wara San Franġisk	Wara Santu Wistin

5. L-Analiżi

Għall-fini ta' dan l-istudju, il-varjazzjoni nħares lejha minn żewġ angoli. F'haġna mill-każijiet, fuq naħa nsibu qbil assolut jew kważi qbil dwar l-użu tal-istess terminu, filwaqt li fuq in-naħa l-oħra joħorġu numru ta' varjanti. It-tieni tip ta' varjazzjoni hi ferm iktar minima imma iżjed qawwija. Hawn insibu li fuq iż-żewġ naħat, il-maġġoranza tal-parteċipanti jaqblu dwar terminu partikolari, iżda t-terminu li jaqblu fuq l-parteċipanti ta' naħa huwa differenti minn dak li jaqblu fuq l-kelliema tan-naħa l-oħra.

5.1. Il-Varjazzjoni Lessikali

Qabelxejn, għal tnejn biss mill-istampi kollha ma kienx hemm varjazzjoni lessikali bejn il-kelliema, tant li qablu dwar l-użu tat-termini *pexxul* jew *pexxun* u *lighter*. Dan jindika li fil-maġġoranza tal-istampi kien hemm varjazzjoni. Fit-tabella t'hawn taht jidhru xi eżempji li fihom okkorriet il-varjazzjoni.

Tabella 2: Eżempji mir-riżultati tal-istampi li għalihom okkorriet il-varjazzjoni lessikali

Stampa	Varjanti	Frekwenza
6	Nannakola	62.5%
	Żebbellika	21.25%
	Żajba żajbona	12.5%
11	Foil	73.75%
	Fidda	15%
	Smontor	11.25%
23	Moxt	51.25%
	Pettne	48.75%

5.2. Il-Varjazzjoni Grammatikali

Fil-parti grammatikali tal-kwestjonarju, peress li kienet sekondarja għall-istudju tiegħi, kelli biss 9 stampi minħabba li tlieta minnhom kienu fillers. Minn dawn l-istampi, għal tlieta minnhom ma kienx hemm varjazzjoni, tant li

l-informanti qablu dwar il-plurali *purtieri, karozzi* u *mirja*. Għall-istampi l-oħra okkorriet xi forma ta' varjazzjoni, kif jidher fit-tabella li ġejja. Il-perċentwali ta' stampa 36 u 43 ma jiġux 100% għax ingħataw xi twegibiet oħrajn, bħal *ġebel* u *ġdid ffamant*, li għall-iskop tat-taħriġ tqiesu irrelevanti.

Tabella 3: Eżempji mir-riżultati tal-istampi li għalihom okkorriet il-varjazzjoni grammatikali

Stampa	Varjanti	Frekwenza
36	Kantuni	27.5%
	Knaten	62.5%
38	Torti	78.75%
	Torot	21.25%
43	Iktar ġdid	73.75%
	Iġded	25%

5.3. Il-Varjazzjoni Ġeografika

Biex inwieġeb il-mistoqsijiet ewlenin li wasslu għal din it-teżina, f'din it-taqsimha nibda billi nħares lejn il-varjazzjoni fi hdan l-istess belt u nanalizzha s-similaritajiet u d-differenzi bejn il-kelliema miż-żewġ zoni tal-istess lokalità. Minn hawn nġaddi għal livell usa' u niddiskuti l-varjazzjoni esterna, jiġifieri bejn l-erbat ibliet magħżula. Fl-aħħar niġbor numru ta' termini lokalizzati.

5.3.1. Il-Varjazzjoni Interna

Il-varjazzjoni interna klassifikajtha f'żewġ tipi. Fl-ewwel tip ġbart

l-istampi li għalihom il-partecipanti tal-ewwel zona qablu dwar varjant, filwaqt li l-kelliema tat-tieni zona, għalkemm qablu wkoll dwar varjant wiehed, użaw terminu li kien differenti minn taż-zona l-oħra. Din it-tip ta' varjazzjoni kienet minima, tant li okkorriet biss fi stampi 6, 18 u 30. Fit-tieni tip insibu sitwazzjoni fejn il-magħġoranza tal-partecipanti f'zona minnhom jaqblu dwar l-istess varjant, waqt li fiż-zona l-oħra jintqalu għadd ta' varjanti. Din it-tip ta' varjazzjoni okkorriet għal 62.5% tal-istampi. Fit-tabelli t'hawn taht jidhru xi fit eżempji.

Tabella 4: Ir-Riżultati tal-istampi li għalihom okkorriet varjazzjoni lessikali interna tal-ewwel tip

Stampa	Lokalità	Żona	Varjanti	Frekwenza
6	Ir-Rabat	Wara San Franġisk	Nannankola	80%
		Wara Santu Wistin	Żebbellika	70%
18	Ħaż-Żebbuġ	Ħal Muxi	Karrotti	80%
		Ħal Mula	Zunnarija	80%
30	Iż-Żejtun	Ir-Raħal ta' Fuq	Tbenġila	100%
		Ir-Raħal t'Isfel	Kaħħala	70%

Tabella 5: Eżempji mir-riżultati tal-istampi li għalihom okkorriet varjazzjoni lessikali interna tat-tieni tip

Stampa	Lokalità	Żona	Varjanti	Frekwenza
9	Hal Qormi	San Ġorġ	Tajra	40%
			Hamiema	60%
		San Bastjan	Tajra	90%
19	Ir-Rabat	Wara San Franġisk	Bambaluni	60%
			Pasti	20%
			Pasti tal-coconut	20%
		Wara Santu Wistin	Bambaluni	80%
18	Haż-Żebbuġ	Hal Muxi	Toppu	60%
			Kagħka	30%
		Hal Mula	Toppu	80%
29	Iż-Żejtun	Ir-Raħal ta' Fuq	Toilet	90%
		Ir-Raħal t'Isfel	Toilet	60%
			Loki	20%
			W.C.	20%

Bejn iż-żoni harġu wkoll xi differenzi grammatikali, iżda dawn kienu f'tit. Nġhidu aħna, għal stampa minnhom, il-magħgoranza tal-parteeipanti miż-żona ta' Hal Mula preferew il-plural miksur *knoten* (90%) waqt li f'Hal Muxi l-parteeipanti użaw kemm *knoten* (50%) kif ukoll *kantuni* (40%).

5.3.2. Il-Varjazzjoni Esterna

Bħal fi studji li saru qabel, minn dan l-istharrig harġet ċara l-preżenza tal-varjazzjoni esterna, f'dan il-każ bejn Hal Qormi, iż-Żejtun, Haż-Żebbuġ u r-Rabat, Għawdex. It-tabella li ġejja turi whud mir-riżultati:

Tabella 6: Eżempji mir-riżultati tal-istampi li għalihom okkorriet varjazzjoni lessikali esterna

Stampa	Lokalità	Varjant	Frekwenza
4	Ħal Qormi	Saqqu	100%
	Iż-Żejtun	Saqqu	100%
	Ħaż-Żebbuġ	Saqqu	100%
	Ir-Rabat	Mitraħ	65%
		Saqqu	25%
9	Ħal Qormi	Tajra	65%
		Ħamiema	35%
	Iż-Żejtun	Tajra	35%
		Manuċċa	65%
	Ħaż-Żebbuġ	Tajra	35%
		Ħamiema	65%
	Ir-Rabat	Ħamiema	95%

Kif rajna fil-każ tal-varjazzjoni interna, bejn l-erbat ibliet harġu xi differenzi grammatikali. Eżempju ta' dan huwa l-plural tal-kelma *torta*. Il-plural shih *torti* kien l-aktar terminu frekwenti f'Ħal Qormi, fiż-Żejtun u f'Ħaż-Żebbuġ, iżda l-maġġoranza tal-parteeipanti Rabtin, inqadew bil-plural miksuri *torot*.

5.3.3. Il-Varjazzjoni Lokalizzata

L-ahħar osservazzjoni fejn tidhol il-varjazzjoni ġeografika hi dwar termini li huma marbuta ma' lokalità speċifika għax intużaw minn kelliema f'lokalità wahda biss. Kif jidher fit-tabella li ġejja, il-maġġoranza tat-termini lokalizzati ntqalu f'Għawdex.

Tabella 7: Eżempji mil-lista ta' termini lokalizzati

Stampa	Varjant	Frekwenza	Lokalità
9	Manučċa	65%	Iż-Żejtun
6	Żajba żajbona	50%	Haż-Żebbuġ
4	Mitraħ	75%	Ir-Rabat
10	Par (karti tal-logħob)	80%	Ir-Rabat
14	Boxxla	70%	Ir-Rabat
19	Bambaluni	70%	Ir-Rabat
25	Bankonċini	85%	Ir-Rabat

5.4. Il-Varjazzjoni skont is-Sess

F'dan l-istharrig il-varjazzjoni bejn is-sessi ma kinitx daqstant qawwija, għalhekk għażilt li nieqaf mal-livell estern tal-ġeografija, għax ma kienx

hemm riżultati biżżejjed biex issir analiżi tad-differenzi bejn is-sessi fi ħdan kull belt. B'ħarsa ġenerali, fit-tabella li ġejja jidhru xi differenzi lessikali bejn l-40 raġel u l-40 mara li pparteċipaw f'dan l-istharrig:

Tabella 8: Eżempji ta' varjazzjoni lessikali bejn is-sessi

Stampa	Sess	Varjant	Frekwenza
24	Irgiel	Beritta	20%
		Skufja	32.5%
		Barnuża	32.5%
Nisa	Beritta	70%	
	Irgiel	Ħakkieka tal-ġobon	65%
Imħakka tal-ġobon		20%	
Li tħokk il-ġobon		15%	
Nisa	Ħakkieka tal-ġobon	47.5%	
	Imħakka tal-ġobon	52.5%	

6. Konkluzjoni

Minn dan l-istharrig ħarġu hames sejbiet ewlenin. Qabelxejn, nistgħu nikkonkludu li bejn il-kelliema jeżistu numru sostanzjali ta' differenzi lessikali, tant li mill-analiżi tar-riżultati jidher li għal 93.75% tal-istampi mill-parti lessikali tal-kwestjonarju l-informanti varjaw lessikalment.

It-tieni sejba tittratta l-varjazzjoni abbażi tal-ġeografija, speċifikament fi ħdan l-istess belt. Mill-analiżi tar-riżultati hareġ li l-varjazzjoni interna hija minima. Għal 9.4% biss tal-istampi, kien hemm varjazzjoni fl-iktar varjant frekwenti f'kull żona.

It-tielet sejba, dwar il-fattur tal-ġeografija wkoll, tittratta l-varjazzjoni esterna. Il-varjazzjoni fuq dan il-livell hi qawwija, tant li okkorriet għal 90.63% tal-istampi mill-parti lessikali tal-kwestjonarju. Osservazzjoni oħra tikkonċerna numru ta' termini

li okkorrew f'lokalità waħda biss u għalhekk huma varjanti lokalizzati, għalkemm dan l-istudju s'tharreġ erba' lokalitajiet biss.

Ir-raba' sejba tinvolvi l-fattur tas-sess. Sibb li għal 25% tal-istampi tal-kwestjonarju okkorrew xi differenzi bejn il-kelliema rġiel u l-kelliema nisa, minkejja li hafna minn dawn kienu pjuttost sottili.

Il-hames sejba tinvolvi l-varjazzjoni grammatikali. Il-parti grammatikali tal-kwestjonarju f'it li xejn halliet frott, la fejn tidhol il-varjazzjoni interna u lanqas fejn tidhol il-varjazzjoni esterna.

Mir-riżultati ta' dan l-istharrig, b'hekk, tfeġġ din il-mistoqsija: Jista' jkun li l-varjazzjoni interna hi biss fuq livell ta' aċċent u mhux djalett? Sabiex din il-mistoqsija titwieġeb irid isir studju parallel ma' dan iżda li jittratta speċifikament livelli lingwistiċi oħra, partikolarment il-livell fonoloġiku.

Bibliografija

- Attard, K. u M. Spagnol. "Differenzi Lessikali bejn il-Malti u l-Ghawdxì." *Lehen il-Malti Ghadd* 33, 97-118. Ghaqda tal-Malti - Università, 2014.
- Borg, A. *Il-sinjura: Studju Grammatikali*. Ħas-Sajjied, Malta: Publikazzjoni tal-Awtur, 1988.
- Borg, A. "Lectal Variation in Maltese." F'Caruana, S., Fabri, R., u Stolz, T. (Ed.), *Variation and Change. The Dynamics of Maltese in Space, Time and Society* (pp. 11-31). Berlin: De Gruyter, 2011.
- Borg, A. u M. Azzopardi-Alexander. *Maltese. Lingua Descriptive Grammars*. Londra u New York: Routledge, 1997.
- Borg, C. *Studju Soċjolingwistiku fuq ir-Registru tal-Futbol* (Teżi tal-B.A. Unuri). L-Università ta' Malta, 2016.
- Bugeja, K.M. *Il-Plural Shih – Il-Plural Miksur: Min Jgħid Xiex?* (Teżi tal-B.A. Unuri). L-Università ta' Malta, 2018.
- Busuttil, L. *Il-Qasam Lessikali tax-Xagħar* (Teżi tal-B.A. Unuri). L-Università ta' Malta, 2013.
- Camilleri Grima, A. *Language, Socialisation and Education in Mgarr* (Teżi tal-B.Ed. Unuri). L-Università ta' Malta, 1987.
- Camilleri, A. *Ir-Registru tal-Ilbies* (Teżi tal-B.A. Unuri). L-Università ta' Malta, 2015.
- Cassar, F. *Varjazzjoni Djalettali fil-Qasam Lessikali tal-Ħelu* (Teżi tal-B.A. Unuri). L-Università ta' Malta, 2013.
- Chambers, J.K., u P. Trudgill. *Dialectology*. Ir-Renju Unit: Cambridge University Press, 1998.
- Coulmas, F. *Sociolinguistics: The Study of Speakers' Choices*. New York: Cambridge University Press, 2005.
- Crystal, D. *The Cambridge Encyclopedia of Language*. New York: Cambridge University Press, 2010.
- Eckert, P. "The whole woman: Sex and gender difference in variation." *Language Variation and Change*, 1(3), 245-267, 1989. <https://doi.org/10.1017/S095439450000017X>
- Farrugia, A. *Il-Varjanti tal-Plural fil-Malti* (Teżi tal-B.A. Unuri). L-Università ta' Malta, 2013.
- Farrugia, R. *Analizi Akustika u Komparattiva ta' Żewġ Djaletti Għawdxin* (Teżi tal-M.A.). L-Università ta' Malta, 2016.
- Geeraerts, D. "Varieties of Variation." F'Geeraerts, D., Grondelaers, S., u Bakema, P. (Ed.), *The Structure of Lexical Variation: Meaning, Naming and Context* (pp. 1-16). Berlin, New York: Mouton de Gruyter, 1994.
- Holmes, J. *An Introduction to Sociolinguistics*. Londra u New York: Routledge, 2013.
- Labov, W. "The intersection of sex and social class in the course of linguistic change." *Language Variation and Change*, 2(2), 205-254, 1990. <https://doi.org/10.1017/S0954394500000338>
- Lakoff, R. "Language and woman's place." *Language in Society*, 2(1), 45-79, 1973. <https://doi.org/10.1017/S0047404500000051>
- Milroy, J. Variability, language change, and the history of English. *International Journal of English Studies*, 5(1), 1-11, 2005. <https://revistas.um.es/ijes/article/view/47831>
- Radford, A., Atkinson, M., Britain, D., Clahsen, H., u Spencer, A. *Linguistics: An Introduction*. Ir-Renju Unit: Cambridge University Press, 2009.
- Robinson, J. "Phonological variation across the UK." *British Accents and Dialects*. British Library Newsletter, 2019. <https://www.bl.uk/british-accent-and-dialects/articles/phonological-variation-across-the-uk>
- Vanhove, M. On the survival of [ʃ] in a Maltese idiolect at Mtahleb in Malta. *Journal of Afroasiatic Languages*, 3, 22-34, 1991. https://www.academia.edu/8480392/1991-92_On_the_Survival_of_%CA%95_in_a_Maltese_Idiolect_at_Mtahleb_in_Malta_Journal_of_Afroasiatic_Languages_3_22-34

